



Seta álitid á føroysk undirklæðir

Árabáturin, Livar og teir skulu rógva um Atlants-hav, er so modernaður, sum kann kann vera.

Men tá ið teir skulu verja seg ímóti tí herviliga kuldanum á ferðini, má móti vera móti tí tá er frægast er at seta álitid á tey heitu, ullintu føroysku undirklæðini, sum eru bundin upp á tann góða, gamla mátan.

Sjálvur hevur Livar góðar royndir av før-oyskum undirklæðum og einaferð hann var í Skot-landi á fundi at fyrireika ferðina, hevði hann eitt sett av føroyskum undir-klæðum við fyri at vita, hvat bátsfelagir hansara hildu um tað.

Tað er ikki so merkiligt, at teir ikki høvdu hoyrt um føroysk undirklæðir fyrr, men teir vóru fúsir at royna tey. Og teir hildu, at tey vóru veldig.

Sostatt hevur Livar fingið Mariu Klein í Klaksvík at binda allari bátsmanningini føroysk undirklæðir.

- Tað fara teir ikki at angra. Føroysk undirklæð-ir prika eitt sindur, men tað er frægari enn at siga

kaldur og tey eru sera góð at halda varmanum í. Tey følask ikki køld, men halda varmanum, hóast tey verða vát. Fåa vit ein skvamp, verða vit sjálv-andi kaldir, men í føroysk-um undirklæðum hitnar tú skjótt aftur.

Og tað er vist, at teir fåa brúk fyri onkrum at halda hitanum við, tí tað er kalt á leiðini, teir skulu rógva.

- Vit rógva tvørtur yvir har Titanic sigldi á eitt ísfjall og sakk náttina millum 14.-15. apríl í 1912. Hóast vit rógva ein mánað seinni, er sjógvurin framvegis rættiliga kaldur av teimum køldu streym-unum norðaneftir. Livar sigur, at tað ber ikki til at rógva í termodrakt, tí tað verður ov tungt og strævið.

- So tey føroysku undirklæðini fara at royn-ast okkum hent, ivast hann ikki í.

Umframt føroysk undirklæðir, hava teir eisini vatntøtt, men lætt klæðir at verja seg sum frægast ímóti at fåa karm, skuldu teir fingið sjak-veður.

Ikki so farligt

Báturin, sum Livar Ny-sted og hinir tríggir skulu pløga Atlantshav í, er ikki av teimum stóru. Hann er ikki meiri enn 23 føtur og tað er minni enn eitt vanligt, føroyskt áttamannafar, sum er 24 føtur.

Einasta lívd teir hava, er í lítla húsinum afturi í rong, har teir sova.

- Eg havi mangan fing-ið at vita, eg eri púra ørut at fara eina slíka ferð, sigur hann.

Sjálvur heldur hann, at hetta er ikki so farligt, sum tað ljóðar

- Báturin er ómetaliga sterkur og tryggur í sjón-um og hann er sniðgivin og bygdur so snildisliga, at hólvist hann, vendir hann sær á rættkjøl aftur av sær sjálvum.

Hann hevur tveir skrokkar við skúmi ímillum, so hann søkkur heldur ikki.

- Vit hava eisini bjarg-ingarbát og harafturat hava vit fylgisveina-samband umframt eina sjálvvirkandi sporføris-skipan, sum alla tíðina sigur frá, hvar vit eru.

- Harafturat hava vit dagligt samband við ein enskan veðurfrøðing. Nú á døgum eru veðurfor-sagnirnar so góðar, at kemur illveður, verða vit ávaraðir einir 4-5 dagar frammanundan.

Livar sigur, at teir rógva kanska einar 60 fjórðingar um dagin og sosatt er rættiliga góðir móguleiki at rógva undan einum illveðri.

- Í ringasta føri kunnu vit rógva einar 300 fjórðingar undan einum illveðri og tí eru vit rættiliga væl fyri at sleppa undan og kanska kunnu vit enn tá rógva rundan um tað.

Skulu liva av hermannaføði

Á eini strævnari og røð-ursferð sum hesari er eyðvitað, at maturin hevur sera stóran týdning.

- Á ferðini hava vit sama mat, sum tey brúka í bretska herinum. Høvuds-máltíðirnar eru posar við pulvuri av ymsum slagi, sum verður loyst upp í kókaðum vatni. Annars

hava teir sukurlátu og annan orkugevandi mat við. Harafturat hava teir vatnmaskinu við, sum ger reint drekkivatn burtur úr sjógvi.

- Tað er hopleyst at hava vatn við til fyra mans í tveir mánaðir, tí so verður báturin ov tungur, sigur Livar Nysted

Manglar stuðlar

Tað er kostnaðarmikið at gera eina ferð, sum hesa. Tá ið Livar royndi at rógva um Suðuratlants-hav, kostaði tað honum 150.000 krónur at sleppa í bátin, umframt ferðing og aðrar útreiðslur.

Hesuferð verður pláss-ið á bátinum munandi bíligari, tí hann er biðin

at koma við, men tað er framvegis sera dyrt at ferðast, umframt at aðrar útreiðslur eru eisini.

- Enn havi eg alt ov fáar stuðlar, so fyrirøkur og vinnuvirki, sum hava hug at gerast partur av hesi søguligu hending, eru meiri enn vælkomín, sigur Livar Nysted